

## కావ్యాత్తి

అ చల్లని సాయంత్రం మెత్తని పచ్చిక మీద కూర్చున్నారు వారిద్దరూ. అతని మనసులోని ఆనందం ముఖం మీద స్పష్టంగా కనిపిస్తోంది. ఆమె మెదడులోని ఆలోచనలు ఆమె కళ్ళలో కదులుతున్నాయి.

“అతా! నిజం చెప్తున్నా. నిన్ను నేను ప్రేమిస్తున్నాను” అన్నాడు మధు.

అత వెంటనే సమాధానమేమీ ఇవ్వలేదు. మౌనంగా గడ్డి పరకలు తెంచుతూ కూర్చుంది.

“నీకు నేనంటే ఇష్టం లేదా?” అన్నాడు మధు.

“నేనలా నీకెప్పుడూ చెప్పలేదు” సంజాయిషీ ఇస్తూ అత చెప్పిన జవాబు మధుకి చిరాకు కలిగించింది.

“నా ప్రేమను నువ్వు శంకిస్తున్నావు”

“అవును. నిజమే, నువ్వెలా అనుకున్నా సరే. మన పెళ్లి జరుగుతుందా అని శంకిస్తున్నాను”

“నీకెందుకా సందేహం?” ఆత్రుతగా అడిగాడు మధు.

“మీ ఇంట్లో మీ అమ్మగారికి, నాన్నగారికి చెప్పావా?”

“వాళ్ళకి చెప్పినా, చెప్పకపోయినా, వాళ్ళు ఒప్పుకున్నా. ఒప్పుకోకపోయినా మన పెళ్లి జరిగి తీరుతుంది” అన్నాడు దృఢంగా మధు.

“అదే నాకు చిరాకు. నేనడిగింది ఇంట్లో చెప్పావా అని!” అంది విసుగ్గా.

“చెప్పలేదు” అన్నాడు మధు.

“ఏం, ఎందుకు?”

“చెప్తే వాళ్ళెలాగూ ఒప్పుకోరు. అక్కడ్నించి గొడవలు మొదలవుతాయి”

“గొడవలు వచ్చినా ఎదుర్కోసేందుకు సిద్ధపడే కదా ఈ వ్యవహారంలోకి దిగావు!”

“అంటే నీ ఉద్దేశ్యం ఏమిటి” మధు విసుగ్గా అడిగాడు.

“చెప్తున్నాను విను. ముందు ఇంట్లో చెప్పు. వాళ్ళెలా మాట్లాడినా, వాళ్ళను ఒప్పించడానికి ప్రయత్నించు!”

“ఓహో! అలాగా! అంటే నీకు ఇష్టం లేదని చెప్పడానికి ఇదొక సాకు. అంతేనా!”

“నీ బుర్ర ఇంతవరకే పనిచేస్తే నేను బాధ్యురాలిని కాను గానీ, నాకిష్టం లేదంటే ఆ మాట సూటిగా చెప్పే ధైర్యం నాకుంది!” అంది లత.

మధు ఖేదంతో చేతి మీద చెక్మని కోసుకుని రక్తంతో “లతా! ఐలవ్ యూ!” అని రాసి, ఆ కాగితం ముక్క లత చేతిలో పెట్టాడు.

ఆమె ఒక్క క్షణం చలించిపోయింది.

“ఏమిటి మధూ ఇది!” అంది.

“నా ప్రేమ ఎంత బలమైనదో నీకు చెప్పాలని” అన్నాడు.

లత వెంటనే నర్తుకుంది. “నా కిలాంటివి నచ్చవు. నువ్వు మీ ఇంట్లో మీ అమ్మకి, నాన్నగారికి చెప్పి, ఆ తర్వాత నాకు చెప్పు. అప్పుడు నా అభిప్రాయం చెప్తాను” అంది నిశ్చయంగా.

“అయితే విను. మా అమ్మ కాదన్నా నేను లక్ష్యపెట్టదలచుకోలేదు. వాళ్ళందరినీ వదులుకోవడానికి నేనెప్పుడో సిద్ధపడ్డాను. నాకు వాళ్ళందరూ లేకపోయినా ఫరవాలేదు” అన్నాడు.

“ఎందువల్ల?”

“నాకు నీ మీదున్న ప్రేమవల్ల”

“మీ యింట్లో అమ్మ మీద, నాన్న మీదా నీ అన్నదమ్ముల మీదా ప్రేమ లేదా!” అంది సూటిగా మధువైపు చూస్తూ.

“ఉంది కానీ వాళ్ళ ప్రేమను నీ కోసం వదులుకోగలను”

“వాళ్ళు వదులుకోలేకపోతే?”

“ఆది నాకనపసరం”

“అదేమిటి?” ఆశ్చర్యంగా అంది. కానీ ఆమె ముఖంలో వ్యంగ్యం తొంగి చూస్తోంది.

“అది వాళ్ళలోచించుకోవాల్సిన విషయం”

“అదే మధూ! అదే కొంచెం... నాకూ ఆలోచించుకోవాలనిపిస్తోంది” అంది  
లత ఆలోచనగా.

“అంటే నీవుద్దేశం?”

“ఏమీ లేదు. ఇరవై ఏళ్ళు. నిన్ను అష్టకష్టాలు పడి పెంచి, పెద్ద చేసి చదివించి  
నీ మీద ఎన్నో ఆశలు పెట్టుకున్న తల్లిదండ్రుల్ని ఆకారణంగా వదులుకోవడానికి  
సిద్ధపడుతున్న నిన్ను గురించి ఆలోచించుకోవాలిగా మరి.

“లతా! నా ప్రేమను శంకించకు” మధు తీవ్రంగా అన్నాడు.

“అనుమానమేమీ లేదు గానీ నీ పిరికితనం గురించి ఆలోచిస్తున్నా”

“పిరికితనమా! పిరికివాడినైతే రక్తంతో నా ప్రేమ నీకు తెలియజేయగలనా?”

“అదే అర్థం కావడం లేదు. అంత ధైర్యవంతుడివి ఇంట్లో మన ప్రేమ విషయం  
చెప్పి పెళ్ళికి ఒప్పించలేవా అని ఆలోచిస్తున్నాను”

“ఇంతకీ ఏమిటి నీ బాధ”-

“బాధ కాదు. నా కన్నిటికంటే పిరికితనమంటే అసహ్యం”

“మా అమ్మ చచ్చిపోతానంటుంది. మా నాన్న తలబాదుకుంటాడు. చెప్తే యిదే  
జరిగేది”-

“ఒకవేళ మీ అమ్మ నిజంగా చచ్చిపోతే...?”

“మా అమ్మ చచ్చిపోయినా నువ్వు నాకు కావాలి”

“కానీ నువ్వు నాకక్కరలేదు” అంది కఠినంగా

“ఏం? ఎందుకని?”

“ఈ రోజు మీ అమ్మని అంత నిర్ణయంగా తిరస్కరించిన వాడివి. మరో  
సందర్భంలో నన్ను తిరస్కరించవనేముంది?”

“అలా నేను చస్తే చేయను”

“నాకు నమ్మకమేమిటి. నువ్వు బంధాలు, అనుబంధాలు అరక్షణంలో తెంచుకో  
గలవనిపిస్తోంది”

“నీతో మాత్రం అలా తెంచుకోలేను” ఆవేశంగా అన్నాడు.

“మధూ! నువ్వు మీ అమ్మగారికి నాన్నగారికి చెప్పిరా వారేమన్నారో చెప్పు”

“వాళ్ళు కాదంటే”

అప్పుడే దాని సంగతి ఆలోచిద్దాం”

ప్రేమికులకుందాల్సిన ఆవేశం, వేడి, వాడీ నీలో అస్సలు లేవు నాకెంతో నిరుత్సాహంగా ఉంది” చప్పుగా అన్నాడు మధు.

సరేలే! ఇప్పటికే చాలా ఆలస్యమైంది. మరి పోతాను” లత లేచింది.

లతా! నువ్వు లేనిపోని అనుమానాలు పెట్టుకోకు. నువ్వు లేకపోతే నేను ప్రాణాలతో ఉండను సుమా” అన్నాడతను బేలగా.

“నిజమే, నువ్వు లేకపోతే మీ నాన్న అమ్మా ప్రాణాలతో ఉండమంటే?”

“వాళ్ళని పోతేపోనీ”

“కాదు మధూ, కానే కాదు వాళ్ళు నీకు అక్కరలేకున్నా నాకు కావాలి. నాకు నీతోవాటుగా నీ కుటుంబ సభ్యులతో స్నేహం కావాలి. వారి యోగక్షేమాలు కావాలి”

లత మాటలు విని తలకొట్టుకుని, విసుగ్గా బాధపడిపోయాడు మధు.

లత అతని దగ్గర శలవు తీసుకుని గంభీరంగా నడచి వెళ్ళిపోతుంటే ఆమె వైపు అయోషుయంగా చూస్తూండిపోయాడు మధు.



సావిత్రికి మనసు మనసులో లేదు. గుండె దడదడలాడుతోంది. బూరెల మూకుట్లో కూర మాడిపోతుంటే చూసుకోనే లేదు. కూరలో ఉప్పు అనుకున్న దానికంటే ఎక్కువ పడిపోయింది.

అరగంట క్రితం తమ పుత్ర రత్నం తన ప్రేమ కథ చెప్పగానే ఆ ఇల్లాలి కాళ్ళూ చేతులూ ఆడటం మానేశాయి. ఆమెకేం చేయాలో తోచలేదు. తనొక పిల్లని చూడాలని, చూడడానికి పెళ్ళి చూపులకి వెళ్ళాలనీ, కట్న కానుకలు మాట్లాడాలనీ, తనకి నచ్చిన తర్వాతనే తన కొడుకు మధుని పంపాలని, అనుకుంది. కానీ ... ఇదేమిటిది? అంతా తిరగబడిపోయింది. వాడే చూసేసుకున్నాడు. నచ్చేసింది పిల్ల, తననూ, తన భర్తని అంగీకార సంతకం చెయ్యమంటున్నాడు మధు. ఇప్పుడేం చెయ్యాలి? హిరణ్యకశిపుడి లాంటి భర్త నుండి తన బిడ్డను ఎలా కాపాడుకోవాలి?

“సావిత్రి!” భర్త పిలుపు విని ఉలిక్కిపడింది. అవును. మధు ఈ మాట చెప్పిసప్పటి నుంచి శాస్త్రి ఒక్కడూ గదిలో మంచం మీద వెల్లకిలా పడుకుని ఉన్నాడు. అది ఆలోచనో, ఆవేదనో తెలుసుకోవడం కష్టం.

“పిలిచారా!” అంటూ లోపలికెళ్ళింది సావిత్రి.

“అవును. ఇలా రా! ఇక్కడ కూర్చో!” అన్నాడు శాస్త్రి. అతని గొంతులో కోపం, ఉద్రేకం లేకపోవడం చూసి ఆశ్చర్యపోయింది సావిత్రి.

“మనవాడింత పని చేస్తాడ నెప్పుడూ అనుకోలేదు” అంది దుఃఖంగా.

“ఇప్పుడేమైందని అంత బాధపడుతున్నావా?” అన్నాడు శాస్త్రి.

“ఇంకా ఏం కావాలి?” ఏడుస్తూ అంది.

“నిజానికి మనమిప్పుడు సంతోషపడాలి. మన మధు బుద్ధిమంతుడు. తల్లి దండ్రుల మీద ప్రేమ, బాధ్యత ఉన్నవాడు కాబట్టే ముందుగానే మనతో ఒక మాట చెప్పాడు.

“చెప్పే మాత్రం?”

“ఆవేశపడకు?”

“చెప్పేదూ అంటే మన మాటకీ, మన అభిప్రాయానికీ విలువ ఇచ్చాడనేగా?”

“ఏమో! మీ మాటలు నాకర్థం కావడం లేదు”

“చెప్తాను విను. మొన్న పరశురాం గారి అబ్బాయి ఇలాగే ఒక అమ్మాయిని ఇష్టపడి, కనీసం మాట కూడా చెప్పకుండా పెళ్ళిచేసేసుకున్నాడు. ఆ వార్త తెలిసి ఆ తల్లిదండ్రులు కొయ్యయిపోయారు. కొడుకు ఇష్టపడి పెళ్ళి చేసుకున్నందుకు కాకుండా, తమ మీద చూపించిన నిర్లక్ష్య వైఖరికి ఆ ఇద్దరూ కృశించిపోయారు. నలుగురిలో తలెత్తుకోలేక అవమానపడిపోయారు. సూతన దంపతులను ఆహ్వానించాలన్నా తామేదో ఓడిపోయినట్లు బాధపడిపోయారు. ఆ అవమానంలో నుంచి కసి పుట్టుకొచ్చి బతికుండగా వాళ్ళ ముఖం చూడమనే కఠిన నిర్ణయం తీసుకున్నారు. చల్లగా, హాయిగా, ఆనందంగా ఉండే ఆ సంసారం ఒక్కసారి దుఃఖసాగరమైపోయింది.

“ఆ దృష్టితో చూస్తే మన మధు ఎంతో నిజాయితీగా ఉన్నాడు. ఇప్పుడు రోజులు, కాలం, ఆచార వ్యవహారాలు అన్నీ మారిపోయాయి. వాళ్లు ఇష్టపడిన తర్వాత మనం కాదని, వాళ్ళని బాధపెట్టి మనం బాధపడడం అనవసరం. మనం కాదన్నా వాళ్ళు ఆగరు. అందువల్ల మనమూ మన గౌరవం నిలుపుకున్నట్టుంటుంది. మన మధు తెలివైనవాడు, మంచివాడు, వాడి సెలక్షన్ తప్పకుండా బాగుంటుందని నాకు నమ్మకముంది”.

“పిల్ల ఎలా ఉంటుందోనండీ?” గాభరాగా అంది.

“మనం అవును అన్నామని తెలిస్తే ఆ అమ్మాయి కూడా మనను గౌరవించి ఆదరిస్తుంది.”

“అయితే ఏం చేద్దాం”

“అక్షింతలు వేసి ఆశీర్వాదిద్దాం”.



పెళ్ళి చక్కగా జరిగిపోయింది. ఈ ప్రేమా-పెళ్ళి వ్యవహారంలో గెలుపు లతదేననిపించింది మధుకి.

మొదటి రాత్రి.

“అతా! నీతో ఎలా మాట్లాడాలో తెలియదంటేదు” అన్నాడు తన ఓటమిని అంగీకరిస్తున్నట్లుగా.

“అందుకే మధూ, నువ్వేం మాట్లాడకుండా నేను చెప్పేది విను. ప్రేమ అంటే చీకటి గదిలో వెలిగించిన కొవ్వొత్తిలా తెల్లని నిర్మలమైన కాంతిని నాలుగు వైపులకి పంచాలి. అంతేగాని, మన ప్రేమ చుట్టుపక్కల వాళ్ళకి దుఃఖాన్ని, మనస్తాపాన్ని కలిగించకూడదు” అంటున్న లత వైపు చూస్తూండిపోయాడు మధు.

(ఆంధ్రప్రభ సచిత్ర వారపత్రిక, 5.11.1994)